

# ہوا سا حل نہیں رکھتی

(سفرِ حج)

2005ء

[jabir.abbas@yahoo.com](mailto:jabir.abbas@yahoo.com)

خاور نقوی

اسلامک بک سینٹر

اسلام آباد

# ہوا ساحل نہیں رکھتی

(سفر حج)

2005ء

خاور نقوی

اسلامک بک سینٹر

362-C، گلی نمبر 12، بکٹر G-6/2،

اسلام آباد



### جملہ حقوق محفوظ

کتاب :	ہوا سائل نہیں رکھتی (سفر ج 2005ء)
مصنف :	خاور نقوی
نظر ثانی :	مولانا سید حسن عسکری نقوی
ناشر :	سید عمار رضا کالچی
	اسلامک بک سینٹر اسلام آباد
فون:	051-2870105
ترجیب و انتظام:	سید معصوم نقوی

### ملنے کا پتہ

الصادق لائبریری

جامع مسجد و امام بارگاہ امام الصادق

G-9/2 (کراچی کمپنی) اسلام آباد

فون 051-2851996

## ترتیب

۷	کہتی ہے تجھ کو خلق خدا
۱۱	کہتے ہیں کس کو حج؟
۱۱	حج کے مدارج
۱۲	حج کے اسرار و رموز
۱۳	حج کے تقاضے
۱۵	ذہنی آمادگی
۱۵	سوئے حجاز
۱۶	شمار کرتا ہوں دانہ دانہ
۱۹	نمائندہ حق (نظم)
۲۳	ایسا بھی ہوتا ہے
۲۴	تو میرا شوق دیکھ
۲۴	کیسے کوئی بتائے
۲۶	نعت
۲۷	مَنْ كُنْتُ مَوْلَاہُ كِي صَدَا
۲۸	مَنْ كُنْتُ مَوْلَاہُ فَهَذَا عَلَيُّ مَوْلَاہُ (نظم)
۲۹	بیرب سے مدینہ منورہ
۲۹	ستیزہ کار رہا ہے

## پیش لفظ

ہم ہر سال اختتام حج پر ایک حج رپورٹ شائع کرتے ہیں۔ اس سال اس رپورٹ کو محترم و مکرم برادرِ جناب خاور نقوی نے مرتب کیا ہے جس میں انہوں نے اپنے تاثرات اور مشاہدات کو دینی جذبے کے تحت قلم بند کیا ہے۔ ہم یہ رپورٹ من و عن شائع کرنے کی سعادت حاصل کر رہے ہیں۔ خداوند کریم ان کی توفیقات میں اضافہ فرمائے۔ آمین!

سید محمد تقی کاظمی  
مہتمم و منتظم  
کاروان حج عمار یاسر  
پاکستان - اسلام آباد

## کہتی ہے تجھ کو خلق خدا.....

محبوب کبریا، سید الانبیاء حضرت محمد مصطفیٰ صلی اللہ علیہ وآلہ وسلم نے فرمایا: تم لوگوں کے مسائل حل کرنے کے لئے دنیا میں آئے ہو، مسائل پیدا کرنے کے لئے نہیں آئے۔“ چنانچہ جو شخص امور مومنین و مسلمین میں خلوص دل سے شریک ہوتا ہے، نیک نیتی، وابستگی اور والہانہ شینگی کے ساتھ دوسروں کی مشکلات کو اپنی مشکلات سمجھ کر ان کی دست گیری کرتا ہے، خالق کائنات کی رحمت و نصرت اس کے شامل حال ہوتی ہے۔ اسباب بنتے چلے جاتے ہیں اور راہیں کھلتی چلی جاتی ہیں۔

اسے حوصلے کی آزمائش سمجھئے، صبر کا امتحان جانے یا عصر حاضر کا ایسہ خیال سمجھئے کہ ادھر کسی نے کارِ خیر کا بیڑا اٹھایا، ادھر مخالفتوں نے اسے اپنے حصار میں لینا شروع کیا اور طعن و تشنیع کے نشروں نے اس کا جگر چھلنی کر دیا۔ اس صورت حال میں اس کے قدم ڈگمگانے کے بجائے مزید جم جانے کی ٹو پیدا کرتے ہیں۔ وہ سوچتا ہے کہ جس مقصد کو لے کر آگے بڑھا ہے، اگر اس میں جان نہ ہوتی تو مخالفین اس کے سامنے دیوار بن کر اپنی جان ہلکان کیوں کرتے۔ اہل دانش جانتے ہیں کہ کسی بھی اعلیٰ مقصد کی مخالفت کامیابی کا پیش خیمہ ہوتی ہے۔ بہر حال ایسے حوصلہ شکن اوقات اور صبر آزما حالات سے عاشق ہی سرخرو نکلتا ہے۔

موسم آیا تو فصلِ دار پہ میر

سرِ منصور ہی کا بار آیا

فکر و نظر

اک معما ہے

معمولی میں غیر معمولی

اک بار پھر چلے

رہرودر ماندہ پر ایسا کرم

جہاں اور بھی ہیں

یوم عرفہ کے سلسلے سے مشعر الحرام تک

فہم دینِ مبین (قطعہ)

نفس امارہ کو گر مارا

دُرِ ناسفہ کا پیغام

قیامِ منی۔ ایک تاثر

اشعارہ ارکان

یہ تو فقط انہی کی عطا لے گئی مجھے

نعت

مشغولِ حق

پاس وفا

ہوا ساحل نہیں رکھتی

۳۱

۳۱

۳۲

۳۲

۳۳

۳۳

۳۴

۳۴

۳۵

۳۶

۳۸

۳۹

۴۰

۴۰

۴۱

۴۱

۴۲

۴۲

☆☆☆☆☆

یہ امر اپنی جگہ مسلم ہے کہ کامیابی کے ساتھ ناکامی اور فتح کے ساتھ شکست بھی ہوتی ہے۔ سدا کامیاب کون رہا ہے۔ ہمیشہ کامرانی نے کس کا ساتھ دیا ہے۔ مگر راہ عشق کے تقاضے کچھ اور ہیں۔ محبت کی راہ کے جلوے مختلف ہیں۔ اس منزل میں اہل ہمت کو ناکامی و شکست میں کامیابی و فتح کا لطف ملتا ہے۔ گویا اس کی لوح دل پر ناکامی اور شکست کا مفہوم بدل جاتا ہے۔

گر بازی عشق کی بازی ہے جو چاہو لگا دو ڈر کیسا  
گر جیت گئے تو کیا کہنا ہارے بھی تو بازی مات نہیں  
مولانا سید محمد ثقلین کاظمی عشاق کے اسی قبیلے کے فرد ہیں۔ انہوں نے جب سے ہوش سنبھالا، حاجت مندوں کو سنبھالا دینے کی کوشش کی۔ ان کے درمند دل نے خاک نشینوں کو اپنے مقام کا احساس دلایا۔ ان کی سنگت غریب سے رہی۔ ان کی رفاقت مجبور سے رہی۔ ان کی الفت بے کس سے رہی۔ مقتدر سے رابطہ رکھا تو بین السطور کسی بے بس کو بے بسی کی اذیت سے نکالنا مقصود رہا۔ وسائل کے نہ ہوتے ہوئے مسائل سے ٹکری۔ عزم صمیم کی دولت نے انہیں یہ راز بتایا کہ نیک نیتی اور سچائی کے ساتھ عمل خیر کے لئے کمر باندھنا انسان کا کام ہے، اسباب پیدا کرنا خالق انسان کی قدرت کا کرشمہ ہے۔ ان کے بالوں کی سیاہی چاندی میں بدل گئی مگر دھن جوں کی توں رہی۔ اگر کبھی کسی مخالف آواز نے انہیں اس طرح جھنجھوڑا:-

سن تو سہی جہاں میں ہے تیرا فسانہ کیا  
کہتی ہے تجھ کو خلق خدا غائبانہ کیا  
تو انہوں نے بڑی طمانیت کے ساتھ کہا:-

ہم نہ ہوتے تو کسی اور کے چرے ہوتے  
خلقِ شہر تو کہنے کو فسانے مانگے

مولانا کاظمی کی مخلصانہ کاوشوں سے احباب بخوبی آگاہ ہیں۔ عقدہ جنازہ، مرحومین کے ایصالِ ثواب کے لئے قرآن خوانی، تبلیغی مجالس، مومنین کے بچوں اور بچیوں کے لئے رشتے، فریضہ حج ادا کرنے کے سلسلے میں کاروانِ عمار یاسر کی تشکیل اور دیگر رفاہی امور ان کی زندگی کا ہدف رہے ہیں۔ انہوں نے ہمیشہ اپنے فرائض کو وقت کی پابندی اور خوش اسلوبی سے سرانجام دینے کی کوشش کی۔

زیر نظر تحریر حج سے متعلق ہے لہذا اس میں حج ہی کے بارے میں معروضات پیش کی گئی ہیں۔ مولانا کاظمی کی تشکیل کردہ کاروانِ عمار یاسر نے پہلی بار ۱۹۹۷ء میں حج بیت اللہ کی سعادت حاصل کی۔ تاحال یہ سلسلہ جاری ہے۔

مولانا کاظمی ہر سال باقاعدہ حج رپورٹ شائع کرتے ہیں۔ ۲۰۰۵ء میں مصنف کو اس کاروان کی معیت میں حج کی سعادت نصیب ہوئی۔ اس نے مناسب سمجھا کہ حج رپورٹ کو مختلف انداز میں اس طرح پیش کیا جائے کہ یہ تجربات و مشاہدات کی نشاندہی کرے۔ کسی قاری یا آئندہ سفر حج پر روانہ ہونے والے فرد کو اس تحریر کا کوئی نکتہ اچھا لگے اور وہ اس کا ہم سفر ہو جائے تو یہ مصنف کے لئے خوش قسمتی کا باعث ہوگا۔

فلسفہ حج پر روشنی ڈالنا اور مناسک حج سمجھانا مصنف کا منصب نہیں۔ ان موضوعات پر فقہاء، علماء اور اہل فکر و نظر کی کئی کتابیں شائع ہو چکی ہیں۔ مصنف نے تو فقط ان کی روشنی میں چیدہ چیدہ واقعات کو اپنے تاثرات اور اس خیرات کے ساتھ پیش کیا ہے جو ارض مقدس میں شعر کی صورت میں اس کے قلب و ذہن کو ملتی رہی۔

محتاج دعا  
خاور نقوی

## کہتے ہیں کس کو حج؟

حج کے لغوی معنی ارادہ و قصد کے ہیں۔ کیا ارادہ اور کیسا قصد؟ اپنے خالق و مالک کی خوشنودی حاصل کرنے اور اعمالِ حج بجالانے کے بعد مثبت طرزِ زیست اور عملِ خیر کے ساتھ زندگی گزارنے کا عہد و پیمان۔

ڈاکٹر علی شریعتی حج کے جملہ پہلوؤں پر غور کرتے ہوئے کہتے ہیں:

”کلی طور پر دیکھا جائے تو حج اللہ کی سمت انسان کا جسمانی سفر ہے۔ بنی نوع انسان کی خلقت کے فلسفے کی ایک اشاراتی تمثیل ہے اور جو کچھ اس فلسفے میں محلِ نظر ہے اس کا معنی تجسم ہے اور ایک جملے میں، حج تمثیلِ آفرینش ہے اور ساتھ ہی..... ”تمثیلِ تاریخ“..... ”تمثیلِ توحید“..... ”تمثیلِ مکتب“ اور ”تمثیلِ امت“ ہے۔ (ایک ایسا اعتقادی اور مثالی معاشرہ کہ جسے اسلام، بنی نوع انسان کے لئے قائم کرنا چاہتا ہے)۔ (۱)

## حج کے مدارج

خالقِ لم یزل کا کوئی حکم حکمت سے خالی نہیں۔ ذاتِ کبریا نے کائنات میں ہر بے جان و جاندار کے درجے مقرر کئے ہیں اور یہ سب انسان کے لئے درسِ بصیرت اور پیغامِ تکامل کی حیثیت رکھتے ہیں۔ جمادات، نباتات، حیوانات سے لے کر ملائکہ اور انبیاء و مرسلین کے مقام و مرتبے میں تفاوتِ فکر آدمی کو تحریک اور قلب

(۱) علی شریعتی، ڈاکٹر، حج، مکتبِ نبوی کیشنز، لاہور، س۔ ن۔ م۔ ۳۳

انسانی کو تشویق دیتا ہے۔ جس طرح سب نماز گزاروں کی نماز کا ثواب، روزہ داروں کے روزے کا ثواب برابر نہیں اسی طرح قبولیت کی منزل پر حج ادا کرنے والوں کے اجر میں بھی فرق ہے۔ حضرت امام محمد باقر (علیہ السلام) سے منقول ہے کہ آنحضرت صلی اللہ علیہ وآلہ وسلم نے فرمایا:

”حج تین طرح کے ہوتے ہیں۔ (فریضہ حج انجام دینے والوں میں) شرف و فضیلت کے اعتبار سے سب سے زیادہ اس شخص کا درجہ بلند ہے جس کے اگلے پچھلے گناہ معاف ہو جائیں اور وہ آتش جہنم سے نجات پا جائے۔

اس کے بعد اس شخص کا درجہ ہے جس کے زمانہ ماضی کے سارے گناہ معاف ہو جائیں اور آئندہ زندگی میں از سر نو عمل (خیر) انجام دے۔

اور آخری درجہ اس کا ہے (جسے دونوں مراتب تو نصیب نہ ہو سکیں، البتہ اس کے اہل (وعیال اور جان) و مال کو سلامتی حاصل ہو۔ (۱)

### حج کے اسرار و رموز

فرزند رسول اکرمؐ سے مروی اس حدیث پاک کی روشنی میں ہر حاجی کو اپنے ضمیر کی عدالت میں اپنا محاسبہ کرنا ہوگا کہ وہ ان مدارج استجابت میں کہاں ہے۔ عام حالات میں بھی اپنی ذات کا متلاشی انسان بڑی مشکل سے اپنے آپ کو

(۱) سید رضی جعفر نقوی، حجت الاسلام والسلمین، حج۔ فضائل، تاریخ، احکام، آداب، ادارہ اصلاح، کراچی، سن ثار، ص ۱۱

تلاش کر پاتا ہے۔ یہ تو مقام ہی اور ہے۔ اس منزل کا ہر مرحلہ لمحہ فکریہ ہے۔ وہ خوش نصیب ہے جو اپنی ذات کے خلوت خانے میں معرفت توحید کے جلووں سے طاق دل پر کوئی دیا روشن کرتا ہے۔ اس راہ شوق میں کون ایسا سچا مشتاق ہے جو تن کی دنیا کو حج کر من کی دنیا آباد کرتا ہے اور سفلی یادوں سے رشتہ توڑ کر یاہو مولا سے رابطہ جوڑتا ہے۔ سوچنے کا مقام ہے کہ مسلم معاشرے میں زیر بحث عبادت کے کیا آثار نظر آتے ہیں۔ ڈاکٹر علی شریعتی نے اپنی چشم بصیرت سے اسے کس طرح دیکھا ہے:

”اگر حج کے معنی اور معنویت کی تفہیم کا ایک ہزارواں حصہ بھی عمل میں آتا تو۔

حج ہر سال تدریس کا ایک ایسا دور ہوتا کہ..... جو ایک ماہ کی عملی اور نظری، اسلام شناسی کے عمل میں لاکھوں آزاد اور مشتاق نمائندوں کو روح حج، پیغام اسلام، مکتب توحید اور مسلمان قوموں کی سرشت سے آگاہ کرتا اور پھر وہ بھری جھولیوں کے ساتھ.....

اپنے ملکوں، اپنے شہروں، اپنے دیہاتوں، اپنے کام کاج اور دینی مرکزوں میں واپس آتے اور جو کچھ انہوں نے حاصل کیا ہے اسے اپنے لوگوں کو سکھاتے اور اس طرح.....

حج ایک جوش مارتا ہوا زمزم ہوتا جو ہر سال مسلم امد کو اپنے نکھرے ہوئے ایمان و اندیشے سے سیراب کرتا اور ایک حاجی اپنے اس عہد کے ساتھ جسے اس نے حجر اسود کو چوم کر کیا ہے، لوگوں کے درمیان ایک ایسے نور کا حامل ہوتا کہ اس کی عمر کے آخری حصے تک اس کے تاریک ماحول میں روشنی بکھیرتا

(۱)۔ "رہتا۔"

## حج کے تقاضے

ایک انقلابی فکر نے ہمیں سمجھایا کہ حج کے فیوض و برکات سے حاجی کس طرح فیض یاب ہو سکتا ہے اور ان سے کیا اثرات مرتب ہو سکتے ہیں۔ انفرادی اور اجتماعی سطح پر اس عظیم عمل سے کیسے فیضان حاصل کیا جاسکتا ہے، ایک اور انقلابی سوچ کی روشنی میں دیکھتے ہیں:

"حاجیوں کے لئے پہلا قدم خود کو بہتر بنانا ہے۔ احرام، طواف، نماز، عرفات، قربانی، رمی اور حلق (سر منڈوانا) یہ سب کے سب خدا کے روبرو انسان کے انکسار، خشوع و فروتنی اور ذکر و گریہ اور قرب الہی کے جلوے ہیں۔ ان پر معنی مناسک و اعمال کو غفلت کے ساتھ انجام نہ دیجئے۔ حج کا مسافر ان تمام اعمال میں خود کو خدا کے روبرو سمجھے۔۔۔۔۔ حج ایک گروہی و اجتماعی تحرک کا کام ہے۔ حج کی الہی دعوت اس لئے ہے کہ مومنین خود کو ایک دوسرے کے نزدیک دیکھیں اور مسلمانوں کے اتحادی پیکر کا نظارہ اپنی آنکھوں سے کریں۔ حج اجتماعی طور سے شیاطین انس و جن سے برأت و بیزاری کا اظہار کرنے کے لئے ہے۔ یہ اسلامی امت کے اتحاد و یکجہتی کی تمرین ہے۔" (۲)

(۱) علی شریعتی، ڈاکٹر، حج، ص ۲۷۔ ۲۸

(۲) سید علی خان، ای، آیت اللہ العظمیٰ، ولی امر المسلمین، حجاج بیت اللہ کے نام پیغام، ذی الحجۃ الحرام، ۱۴۲۵ھ، ص ۳۔ ۵

## دینی آمادگی

حج کا سفر اختیار کرنے والے ہر فرد کو آنحضرت صلی اللہ علیہ وآلہ وسلم کے ارشاد ﴿مُوتُوا قَبْلَ أَنْ تَمُوتُوا﴾ یعنی مرنے سے پہلے مر جاؤ، کے ساتھ قدم بڑھانا ہوگا اور اپنی شخصیت کو مثبت بنانے کے لئے مسیر حیات کی ہر مشکل میں صبر، برداشت، حوصلہ، مشقت، ریاضت اور دوسروں کے لئے آسانیاں پیدا کرنے کی ٹو اپنانا ہوگی نیز گھر کی سہولتوں کو قطعی طور پر فراموش کر کے سفر کی صعوبتوں کو خندہ پیشانی سے جھیلنے کا عزم کرنا ہوگا۔ بقول ڈاکٹر علی شریعتی:-

"تمہاری رہبانیت "خانقاہ" میں نہیں "اجتماع" میں ہے، "میدان عمل" میں ہے کہ تم ایثار میں، اخلاص میں، تکلیفوں میں، محرومیوں، اسارتوں اور تشددوں کے عذاب کو جھیل کر، خطروں کا مقابلہ کر کے، جدوجہد کے میدان میں، خلق خدا کو ملحوظ خاطر رکھ کر خدا تک پہنچتے ہو کیونکہ ہر مذہب کی ایک رہبانیت ہے اور میرے مذہب کی رہبانیت جہاد ہے۔" (۱)

## سوئے حجاز

۲۱ دسمبر ۲۰۰۳ء۔ سفر کے بنیادی لوازم، ڈالر اور ریال کی صورت میں کچھ نقدی، حج کا شناختی کارڈ، کڑا (جس پر نام کندہ تھا) پاسپورٹ، بیگ، احرام، حج کے بارے میں انتظامی اور حفظانِ صحت کے اصولوں سے مربوط کتابچہ، کارڈ اور متعلقہ کاغذات وغیرہ وصول پائے۔ کاروان عمار یاسر کے سربراہ مولانا سید محمد فہلین

(۱) علی شریعتی، ڈاکٹر، حج، ص ۸۳۔ ۸۴

کاظمی حسب معمول کاروان کی معاونت کے لئے موجود تھے۔ اس کارروائی پر دو ڈھائی گھنٹے صرف ہوئے۔

شمار کرتا ہوں دانہ دانہ

۲۳ دسمبر ۲۰۰۴ء ..... کاروان عمار یاسر اسٹھ افراد پر مشتمل تھا۔ حاجی کیپ سے عمرہ مفردہ کی نیت کی، تبلیہ کے نورانی الفاظ زبان پر جاری کئے اور بس کے ذریعے ایئر پورٹ پہنچے۔ رات نے خاصا سفر کر لیا تھا۔ کاروان کے کچھ افراد ہم سے پہلے PK 1715 کے ذریعے روانہ ہو چکے تھے۔ وقت کا رہوار چلتا رہا۔ پوچھنی، صبح ہوئی۔ گروپ لیڈر مولانا سید حسن عسکری نقوی کی قیادت میں احرام باندھے۔ فریضہ سحری ادا کیا، ناشتہ کیا اور فلائٹ کا انتظار کرنے لگے جس کا وقت صبح پانچ بج کر پچاس منٹ تھا۔ ایک بکرے کا کفارہ ہم پر عائد ہو چکا تھا۔ ہنگام شب ہم سے پہلے جانے والے ساتھی اس سے محفوظ رہے۔ اس پر مستزاد یہ کہ شدید دھند کی وجہ سے فلائٹ مؤخر ہو گئی۔ پی آئی اے کے ارباب بست و کشاد کی رگ مہمان نوازی پھڑکی تو انہوں نے ضیافت کا اہتمام کر ڈالا۔ خالق بہتر جانتا ہے کہ یہ صبر کا امتحان تھا یا ظرف کا بیان تھا۔ بہر حال گیارہ بجے دن اسلام آباد سے روانگی ہوئی۔ میری نشست گروپ لیڈر کے ساتھ تھی اور ہم کھڑکی کے ساتھ تھے۔ ظاہری آنکھ سے نظر آنے والے مناظر پر گفتگو ہوتی رہی اور چشم تصور ان دیکھے مظاہر میں گم رہی۔ PK 2015 آٹھ ہزار پانچ سو فٹ کی بلندی پر پرواز کرتے ہوئے ساڑھے پانچ گھنٹوں میں عبدالعزیز ایئر پورٹ جدہ اترا۔ سامان کی کیسٹرنس ہوئی۔ کاروان کے کچھ ساتھی مچھڑ گئے۔ بہترے اعلانات کے باوجود نہ ملے۔ بالآخر مکہ مکرمہ میں ان سے مڈبھیڑ ہوئی۔ گروپ لیڈر کی پہلی آزمائش کا اندازہ یہیں سے ہوا۔

جدہ سے بس کے ذریعے سوکومینٹر کا قافلہ طے کر کے دس بجے رات مکہ مکرمہ پہنچے۔ کھانے پینے کا کچھ سامان ملا جو اس وقت نعمت غیر مترقبہ سے کم نہ تھا۔ مطوف سید نبیل علی حسن اکبر کے زیر اہتمام ہمارے کاروان کو محلہ جردل حارۃ الباب مکتب 19 تین عمارتوں 4108، 4110 اور 4113 میں پہلے ہی سے کمرے الاٹ ہو چکے تھے۔ باہمی مشورے سے اپنے اپنے کمروں میں سامان رکھا۔ ہم سے پہلے مکہ مکرمہ پہنچنے والے احباب عمرہ مفردہ سے فارغ ہو چکے تھے۔ ہمیں گروپ لیڈر کے ہمراہ حرم کے باب السلام سے حاضری کا شرف ملا۔ سب نے دست دعا بلند کئے، بارگاہ رب العزت میں اپنی حاجات پیش کیں اور نماز زیارت ادا کی۔ عمرہ مفردہ کے اعمال میں سعی کے دوران میں بے خوابی اور تھکاوٹ کی وجہ سے مصنف کی تو یہ کیفیت تھی کہ ہر قدم پر گرنے کا خدشہ تھا مگر کریم ذات کے کرم سے یہ عمل بھی سرانجام پایا۔ عمرے کی ادائیگی سے فارغ ہو کر تین بجے رات قیام گاہ پہنچے اور یادگار نیند کے ساتھ خوابوں کی دنیا میں بس گئے۔

25 دسمبر 2004ء - حضرت عیسیٰ علیہ السلام کی ولادت اور بانی پاکستان قائد اعظم محمد علی جناح کی پیدائش کا یہ دن مکہ مکرمہ میں روحانی انتہاک اور معلوماتی مصروفیات کے ساتھ گزرا۔ گروپ لیڈر کی رہنمائی میں کاروان نے اجتماعی طور پر پیدل چلتے ہوئے نہایت اہم مقامات کے بارے میں معلومات حاصل کیں۔ گروپ لیڈر نے ملکہ عرب حضرت خدیجہ الکبریٰ کے خانہ اقدس، مسجد بلال، حضرت زید بن ارقم کے گھر اور مولد النبی (آ) حضرت صلی اللہ علیہ وآلہ وسلم کے دنیا میں ظہور کا مقام کی نشاندہی کی۔ حضور اکرم صلی اللہ علیہ وآلہ وسلم کی جائے ولادت کو ”مکتبہ مکہ المکرمۃ ۱۳۷۰ھ“ میں تبدیل کر دیا گیا ہے۔ اس کے ساتھ وسیع علاقہ خالی پڑا ہے۔ کیا ہی اچھا ہوتا کہ مقدس یادگار کے طور پر آپ کا مولد بعینہ محفوظ رہتا۔ دنیا کی

ہوش مند قوموں نے اپنے عمائدین کی یادگاروں کی کتنی دلچسپی اور تندی کے ساتھ حفاظت کی ہے۔ یہ یادگار تو محسن انسانیت سے متعلق تھی۔ اسے محفوظ رہنے کا حق بدرجہ اولیٰ تھا۔ بلاشبہ لائبریری کا قیام اشاعت علم کا باعث ہے اور آپؐ نے علم کے حصول و ترویج کی بہت تاکید فرمائی ہے۔ یہ کام اپنی جگہ مستحسن ہے لیکن لائبریری اس کے قریب وسیع تر مقام پر قائم ہو سکتی تھی اور اسے آپؐ ہی کے اسم گرامی سے منسوب کیا جاسکتا تھا۔ مقام حیرت ہے کہ مکہ مکرمہ میں بچیوں کو زندہ دلا گور کرنے کی یادگار چار دیواری میں محفوظ ہے، مدینہ منورہ میں سیفہ بنی ساعدہ کو عجائب گھر کے طور پر محفوظ کیا جا رہا ہے مگر اس مقدس مقام کو قائم نہ رکھا گیا۔

حرم کے باب شیبہ کے سامنے حضرت خدیجہ الکبریٰؓ کا نورانی گھر تھا۔ خاتون جنت سیدۃ النساء العالمین حضرت فاطمہ زہرا سلام اللہ علیہا کی ولادت اسی متبرک مقام پر ہوئی۔ شیر خدا، وصی حبیب کبریا، حضرت علی مرتضیٰؓ نے ہجرت کی رات اسی گھر آرام فرمایا۔ شق القمر کا معجزہ اس کے ساتھ ہی پہاڑی پر ظاہر ہوا۔ یہاں مسجد بلائ تعمیر ہوئی۔ اس مسجد کو منہدم کر کے اس کی جگہ محل بنا دیا گیا ہے۔ ساتھ ہی حضرت زید بن ارقمؓ کا گھر تھا جہاں اسلام کی ابتدائی تبلیغ ہوئی۔ یہ متبرک نشانات صفحہ ہستی سے مٹا دیئے گئے ہیں۔ اب ان کی یادیں اہل دل کے سینوں میں باقی ہیں۔ اس صورت حال سے متاثر ہو کر اگلے روز یہ احساسات ایک نظم کی شکل میں ذہن میں آئے۔ اس نظم کا ایک حصہ مدینہ منورہ میں جنت البقیع کی زیارت کے بعد عنایت ہوا۔ یہ نظم ۲۶ دسمبر ۲۰۰۳ء کی تاریخ کے عنوان کے تحت لکھنے کی سعادت حاصل کی جائے گی۔

حضرت زید بن ارقمؓ کے گھر سے متصل محلہ بنی ہاشم اور شعب ابو طالبؓ کے مقامات ہیں۔ یہاں سے ہم جنت المعلیٰ میں حضرت عبد منافؓ، حضرت ہاشمؓ،

حضرت عبد المطلبؓ، حضرت ابو طالبؓ، حضرت خدیجہ الکبریٰؓ، حضرت قاسمؓ بن رسول خداؐ کے مزارات پر حاضر ہوئے۔ ایسے مقامات پر زائرین کی کڑی نگرانی کی جاتی ہے لہذا گروپ لیڈر نے دھیمے لہجے میں زیارات پڑھائیں اور مصائب بھی پڑھے۔ واپسی پر مسجد جن اور مسجد رقیہ کی زیارت کی۔

26 دسمبر 2004ء ..... کاروان عمار یا سراجتماعی طور پر بس کے ذریعے عمارت 4110 سے روانہ ہوا۔ گروپ لیڈر نے غار ثور، مسجد نمرہ، جبل رحمت، جبل نور (غار حرا)، مسجد خیف، عرفات، مزدلفہ اور منیٰ میں تین شیاطین کی نشاندہی کی۔ رمی کی سہولت کے لئے شیاطین کو کئی گنا بڑا کر دیا گیا تھا۔ اس پہلو کے ساتھ ایک لمحہ فکر یہ بھی ابھرا کہ شیاطین بزرگ تر ہو گئے ہیں تو ان پر قابو پانے کے لئے ایمان کتنا مضبوط ہونا چاہئے۔ انہوں نے بتایا کہ مسجد کوثر (جہاں سورہ کوثر نازل ہوا) اور مسجد نحر (حضرت اسماعیلؑ کو قربان کرنے کا مقام) کو مسمار کر دیا گیا ہے۔

نظم نذر قارئین:-

نمائندہ حق

مرے مولاً!

یہ دنیا کی بھی اقوام کا

دستور ہے آقا!

کہ وہ اپنے ہر اک ہادی کی

ہر اک شے کو سینے سے لگاتی ہیں

اسے محفوظ کرتی ہیں

کہ آنے والی نسلیں اس کی عظمت کو دل و جان میں اتاریں

اس سے سیرت کو سنواریں

جو آسمان سے باتیں کرتا ہے

ترے مولد کا نقشہ تک بدل ڈالا

مزے مولاً!

عداوت کا کوئی دستور ہوتا ہے

مگر یہ دشمنی

جو تیری عزت سے ہوئی ان کو

ہماری عقل کو حیران کرتی ہے

تری عزت کی قبروں پر

کوئی کتبہ کہاں ڈھونڈیں

کہ پتھر بھی وہاں سالم نہیں ملتا

وہ دیرانی کہ جس کو دیکھ کر

ہر چاہنے والے کے سینے سے

سرشک خوں ایلنے ہیں

جہاں درد اٹھتا ہے

جو سیل اشک بن کر

تار مڑگاں سے اچھلتا ہے

مگر بے درد لوگوں کو دکھائی کچھ نہیں دیتا

سنائی کچھ نہیں دیتا

مرے آقا!

مجھے محسوس ہوتا ہے

کوئی ان دیکھا خوف ان کو سدا بے چین رکھتا ہے

اسے دنیا کی نظروں میں ابھاریں

مرے مولاً!

یہ کیا دیکھا ہے ہم نے

اس کے اس شہر مکہ میں

کہ جس میں خانہ کعبہ منور ہے

ہدایت کا جو محور ہے

کہ جس کے ساتھ تھا بیت الشرف تیرا

وہ جس میں حضرت جبریل آتے تھے

خدائے لم یزل کا دائمی پیغام لاتے تھے

اسی کے ساتھ

تیرے اک اشارے نے

قرہ دو کھڑے کر ڈالا

وہیں مسجد بنی آخر

وہ مسجد جو بلالی تھی

وہ کتنی شان والی تھی

وہ اتنی عظمتوں کا ایک عالی شان مجموعہ

نجانے اب دکھائی کیوں نہیں دیتا

اسے کن سنگدل لوگوں نے یوں مسمار کر ڈالا

کہ اب اس کا نشان تک بھی نہیں ملتا

نشان کیسے ملے

اب تو وہاں اک محل ہے

ایسا بھی ہوتا ہے

30 دسمبر 2004ء ..... طواف کے دوران میں محترم حجاج کی پیلٹ سے پیسے نکالنے کے لئے بلیڈ سے حملہ کر کے ان کے پیٹ کو زخمی کر دینے کے واقعات سنے تھے۔ علاوہ ازیں نوسر بازی کے واقعات بھی سننے میں آئے تھے۔ مصنف کو بھی کچھ ایسی ہی صورت حال کا سامنا کرنا پڑا۔ چار آدمیوں نے لٹ جانے کے بہانے مصنف سے پیسوں کا سوال کیا۔ ابھی تک سمجھ میں نہیں آیا کہ وہ مصنف کو سرمایہ دار شخص سمجھتے تھے یا سادہ لوح۔ مذکورہ تاریخ کی ایک آپ بیتی بیان کرنا بے جا نہ ہوگا تاکہ آئندہ کے عازمین حج ہوشیار رہیں۔ مقام ابراہیمؑ کے سامنے قضا نمازوں کی ادائیگی کے سلسلے میں بارگاہ رب العزت میں حاضر تھا۔ پرس اپنے ساتھ رکھا ہوا تھا۔ اچانک شلوار قمیض میں ملبوس نوجوان جو وضع قطع سے ہم وطن دکھائی دیتا تھا، بڑی پھرتی اور نہایت اطمینان کے ساتھ پرس لے اڑا۔ ان دنوں حجاج کی تعداد نسبتاً کم تھی۔ بچانے والے کے کرم سے مصنف اس کے پیچھے ہو لیا اور اس کے کندھوں پر ہاتھ رکھے ہی تھے کہ وہ طمانیت کے ساتھ پرس پھینک کر آگے نکل گیا۔ اس نے سوچا ہوگا کہ پرس میں بھاری رقم ہوگی جس سے اس کے دن پھر جائیں گے۔ پرس کھولا تو دن کیا پھرتے البتہ اس میں رکھے ہوئے اثاثے کو دیکھ کر اس کا دماغ پھر جاتا۔ مصنف تو حیرانی سے نہ بچ سکا، اچھا ہوا کہ وہ پشیمانی سے بچ گیا۔

اس روز نماز مغربین کے بعد عمارت 4113 کی آخری منزل پر گروپ لیڈر نے حدیث کساء اور دعائے کمیل زبانی پڑھی نیز مؤثر انداز میں مصائب بیان کئے۔ حاضرین جہاں اس باسعادت محفل سے مستفید ہوئے وہاں انہوں نے خاص طور پر گروپ لیڈر کی محنت اور لگن کو بھی داد دی۔

مجھے محسوس ہوتا ہے

یزید عصر پر مظلومیت کی ضرب پڑنے میں  
زیادہ دن نہیں باقی  
حبیب کبریا مولاً!

تری تو ہر دعا منظور ہوتی ہے

سو تیری خدمت اقدس میں ہم فریاد کرتے ہیں  
خدا کی آخری حجت کی خاطر اک دعا کر دے

دعا

اس کے ظہور منتظر کے واسطے مولاً

جو تیرا آخری بیٹا محمدؐ ہے

وہ آئے اور حرم میں نعرہ تکبیر گونج اٹھے

وہ آئے اور ہر ظالم کو ہٹا دے

خدا کا وعدہ و پیمان سچا ہے

سو دنیا والو!

اب دیکھو

کہ باطل مٹنے والا ہے

اللہ العالمیں کے دین حق کا بول بالا ہے

27 دسمبر 2004ء ..... مسجد جمعیم سے عمرے کی نیت سے احرام باندھ

کر گروپ لیڈر کی قیادت میں اجتماعی طور پر عمرہ ادا کیا۔

## تو میرا شوق دیکھ

3 جنوری 2005ء ..... گروپ لیڈر نے عمارت 4110 میں مجلس عزاء سے خطاب کیا۔ یوں تو تقریباً کاروان میں شامل سب خواتین و حضرات نے حسب توفیق مجالس عزاء کے لئے نیاز پیش کی مگر اس کار خیر میں امجد حسین، محمد بسطین اور اقبال حسین نے اہل ثروت ہونے کے ساتھ دریا دلی کا بھی ثبوت دیا اور دل کھول کر نیاز کا اہتمام کرتے رہے۔ خالق کائنات ان کی توفیقات میں اضافہ فرمائے۔ مجموعی طور پر اس گروپ کی باہمی ہمدردی کے ثبوت کے طور پر گروپ لیڈر کا یہ جملہ کافی ہے کہ اس سے پیشتر آنے والے کاروانوں کا مجھے خیال رکھنا پڑتا تھا جبکہ یہ کاروان میرا خیال رکھتا ہے۔

## کیسے کوئی بتائے

6 جنوری 2005ء ..... سوادو بجے شب مکہ مکرمہ سے مدینہ منورہ کی طرف روانگی ہوئی۔ کاروان کے کچھ خواتین و حضرات ہم سے پہلے روانہ ہو چکے تھے۔ مدینہ منورہ میں بھی ہمارا کاروان تین عمارتوں دارالرحم، زعفرانی اور پاکستان ہاؤس میں منقسم تھا۔ ہمیں اس سفر میں بھی عجیب و غریب واقعات پیش آئے۔ چلتے ساتھ ہی ہماری بس کے ڈرائیور نے کسی کی گاڑی کا بھرتوڑ دیا۔ ایک گھنٹہ بحث و تکرار ہوتی رہی۔ خدا خدا کر کے گلو خلاصی ہوئی۔ مدینہ منورہ کے راستے میں اونٹوں کے گلے نظر آئے جن کے چرواہے پجaro میں سوار اپنے اپنے گلے کو ہانک رہے تھے۔ واہ رے تیل کی دولت کے کرشمے، سفید اونٹ بھی پہلی مرتبہ دیکھے۔ راستے میں ایک ہوٹل پر رکے مگر کھانے کو کچھ نہ ملا۔ خشک میوے اور پھل پر گزارہ کیا۔

بس تاسازی طبع کی وجہ سے کانپتے کانپتے چل رہی تھی، اچانک خرابی صحت

کی بنا پر ہانپتے ہانپتے رک گئی۔ بے خوابی، تھکاوٹ، بھوک اور منزل پر پہنچنے کی بے یقینی۔ کھولت میں پیشاب بھی زیادہ تنگ کرتا ہے۔ مصنف طہارت کے لئے پانی کا تھوڑا بہت انتظام کر کے بس سے نیچے اترا تو گروپ لیڈر نے سمجھایا کہ یہاں زہریلے سانپ ہوتے ہیں، دور مت جائیے گا۔ پیٹ کے زہر کا دباؤ اور سانپ کے زہر سے بچاؤ۔ خدا خیر کرے۔ کافی انتظار کے بعد دوسری بس آئی تو ہماری بے بسی کو قدرے اطمینان نصیب ہوا۔ مکہ مکرمہ سے مدینہ منورہ تین سو پانچ کلومیٹر فاصلہ جو عموماً ساڑھے پانچ گھنٹوں میں طے ہوتا ہے، گیارہ گھنٹوں میں طے ہوا۔ مسجد نبوی کے جگمگاتے مینار دور سے نظر آئے۔ قلب و نظر روح پرور منظر میں کھو گئے۔ بے ساختہ لبوں پر درود و سلام جاری ہوا۔ ڈھائی بجے دارالرحم پہنچے۔ یہ ہوٹل مسجد مبارکہ (یہ مسجد اس مقام پر تعمیر ہوئی جہاں حضور اکرم صلی اللہ علیہ وآلہ وسلم نے نصرانیوں سے مبارکہ طے فرمایا تھا۔ مسجد کا نام بعد میں مسجد اجابہ رکھ دیا گیا) کے قریب واقع تھا۔ ہم چھ ساتھی ایک کمرے میں قیام پذیر ہوئے۔ یہاں گیارہ افراد کے لئے ایک واش روم تھا، بہت دقت ہوئی۔

گروپ لیڈر نے اذان کے وقت ہمیں جگایا۔ مسجد نبوی میں نماز شکر اور نماز زیارت ادا کی۔ فریضہ سحری سے فارغ ہوئے۔ گروپ لیڈر نے آنحضرت صلی اللہ علیہ وآلہ وسلم کے روضۂ اقدس، جناب سیدہ فاطمہ زہرا سلام اللہ علیہا کے حجرے، باب فاطمہ (حال باب النساء)، باب جبرئیل، آپ کے منبر و محراب، ریاض الجنہ، مقام اذان بلائی، اصحاب صفہ کے چبوترے، اسطوانہ حنانہ، اسطوانہ حرس، اسطوانہ سریر، اسطوانہ وفود کے بارے میں مفید معلومات فراہم کیں۔

7 جنوری 2005ء ..... جنت البقیع میں خاتون جنت حضرت فاطمہ

زہرا سلام اللہ علیہا، شہزادہ سبز قبا حضرت امام حسن مجتبیٰ، حضرت امام علی زین العابدین

خاور پہ کیسے کیسے کرم ہیں حضور کے  
بندہ اگرچہ ہے یہ کمینہ حضور کا

### مَنْ كُنْتُ مَوْلَاهُ كِي صَدَا

8 جنوری 2005ء ..... مجلس عزاء کے پروگرام کے تحت عمارت زعفرانی کی جانب جا رہے تھے کہ راستے میں گروپ لیڈر نے مسجد نبوی کے ساتھ واقع ستیفہ بنی ساعدہ کی نشاندہی کی۔ اس مقام پر ایک عجائب گھر تعمیر کیا جا رہا تھا۔ انہوں نے مسجد نبوی سے کچھ فاصلے پر واقع مسجد علی کے بارے میں معلومات فراہم کیں۔ انہوں نے بتایا کہ آپ اپنے زمانہ سکوت میں جب حالات و واقعات کی بے ترتیبی اور دگرگونی سے بہت غمگین ہو جاتے تو اس مقام پر گوشہ عزلت میں عبادت کرتے تھے۔ اس جگہ یہ مسجد تعمیر ہوئی جسے مسجد علی کا نام دیا گیا۔ مسجد مقفل تھی۔ حیرت ہوئی کہ مسجد تو خانہ خدا ہوتی ہے اسے آباد کرنے کا حکم ہے۔ جس مسجد کو غیر آباد رکھا گیا وہ روز محشر خالق کے حضور فریاد کرے گی۔ مسجد علی کی ویرانی لمحہ فکریہ ہے۔ کیا یہ امیر المومنین علیؑ کی بابت دلوں کی کدورت کا تسلسل تو نہیں؟

اگر اس سوال کا جواب یہ دیا جائے کہ یہ مسجد مسجد نبوی کے قریب ہے اور مسجد نبوی میں نماز پڑھنے کا ثواب زیادہ ہے۔ اسے اس لیے مقفل کر دیا گیا کہ مسجد نبوی میں اجتماعیت کے ساتھ نماز ادا کی جائے مگر مسجد اجابہ بھی تو مسجد نبوی سے زیادہ دور نہیں۔ وہاں نماز باجماعت ہوتی ہے۔ مسجد نبوی کے قرب و جوار میں دیگر مساجد میں بھی آس پاس رہنے والے لوگ اور دکاندار نماز پڑھتے ہیں۔ پھر فقط اسی مسجد کو کیوں بند رکھا گیا۔ یہ المناک صورت حال ایک نظم میں ڈھل گئی۔ مناسب معلوم ہوا کہ شہنشاہ فصاحت و بلاغت کی اس عنایت میں قارئین کو سٹریک کیا جائے۔

سید الساجدین، حضرت امام محمد باقر، حضرت امام جعفر صادق، حضرت عباس بن حضرت عبدالمطلب علیہم السلام کے مزارات کی زیارت کی۔ حضرت ام المومنین، حضرت صفیہ، حضرت عائکہ، حضرت عقیل، حضرت عبد اللہ بن جعفر طیار، حضرت ابراہیم بن حضرت محمد مصطفیٰ، حضرت حلیمہ سعدیہ، امہات المومنین، شہدائے احد، حضرت ابوسعید خدریؓ اور حضرت عثمان بن مظعونؓ کے مزار بھی اسی قبرستان میں ہیں۔

مصنف اور اس کے دو ساتھی سید نیر حسن نقوی اور سید محمد عقیل شاہ باب السلام کے راستے مسجد نبوی میں داخل ہوئے اور آنحضرت صلی اللہ علیہ وآلہ وسلم کے روضہ اقدس کی زیارت کی سعادت حاصل کی۔ آپ کی بارگاہ بے کس پناہ سے نعت کی خیرات ملی۔ اس نعت کا مقطع اگلے دن مسجد نبوی کی میز میوں سے اترتے ہوئے

عطا ہوا۔

### نعت

کیسے کوئی بتائے خزینہ حضور کا  
قرآن کا مطاف ہے سینہ حضور کا  
تسمیں اٹھائیں شہر نبی کی کلام میں  
خالق کو ایسا بھایا قرینہ حضور کا  
تا حشر رحمتیں نہ ہوں کیوں اس کے ساتھ ساتھ  
وہ جس کا دل بنا ہے مدینہ حضور کا  
ہاں، اس سے ہو تمسک دائم یہ شرط ہے  
جنت کا راستہ ہے سفینہ حضور کا

زمانے کے بھی مرحب، بھی عنتر

لڑتے ہیں

اس روز گروپ لیڈر نے مجلس عزاء سے خطاب کیا۔ مصنف نے امام زمانہ  
عجل اللہ تعالیٰ فرجہ الشریف کی بارگاہ میں اپنی لقمہ ”امام منتظر“ کا نذرانہ پیش کیا۔

یثرب سے مدینہ منورہ

9 جنوری 2005ء..... گروپ لیڈر نے عمارت زعفرانی میں مجلس عزاء  
سے خطاب کیا۔ مومنین کی فرمائش پر انہوں نے مدینہ منورہ کی تاریخی حیثیت پر روشنی  
ڈالی اور یثرب سے مدینہ منورہ کے تشکیلاتی ادوار کو اجاگر کیا۔ انہوں نے مکہ مکرمہ،  
بابل کی قدیم تہذیب اور مدینہ منورہ کے بارے میں تہذیبی و تاریخی حوالوں سے  
محققانہ اور عالمانہ گفتگو کرتے ہوئے اشاعت اسلام کے ابتدائی دور کو مؤثر انداز میں  
پیش کیا۔

ستیزہ کار رہا ہے

10 جنوری 2005ء..... پونے آٹھ بجے دن اجتماعی طور پر زیارات  
کے سلسلے میں روانہ ہوئے۔ گروپ لیڈر نے احد کے مقام پر نہ صرف حضرت حمزہؓ،  
حضرت مصعب بن عمیرؓ اور حضرت حظلہؓ کے مزارات پر زیارات پڑھائیں بلکہ انہوں  
نے ان عظیم مجاہدوں کے بارے میں وقیع معلومات بھی فراہم کیں۔ مسجد ذوالنہین میں  
نماز تحیہ ادا کی۔ غزوہ خندق کا مقام دیکھا۔ اس علاقے میں سات مسجدیں تعمیر ہوئیں  
جنہیں سب سے مساجد کا نام دیا گیا۔ امیر المومنین حضرت علی مرتضیٰؓ کے نام سے  
منسوب مسجد منہدم کر دی گئی۔ مسجد حضرت فاطمہ زہراؓ کی صرف چار دیواری باقی رہ گئی

مَنْ كُنْتُ مَوْلَاهُ فَهَذَا عَلِيُّ مَوْلَاهُ

سب اس کا ہے کیا مولا!

نبی کے شہر میں صرف ایک ہی مسجد مفضل ہے

وہ مسجد جس کی نسبت ہے

ترے نام گرامی سے مرے آقا!

سنا تھا ہم نے

مسجد تو خدا کا گھر ہوا کرتی ہے یا مولا!

اگر وہ گھر خدا کا ہے

تو پھر اس میں اذان تک کیوں نہیں ہوتی

کہیں یہ تو نہیں

ان کو یہ خدشہ ہو

کسی کے کان میں

مَنْ كُنْتُ مَوْلَاهُ كِي صَدَا

پھر سے نہ گونج اٹھے

وہ مسجد دیکھ کر

مجھ کو تو یوں محسوس ہوتا ہے

ابھی تک تیری حکمت سے

ابھی تک تیرے خطبوں کی بلاغت سے

ابھی تک تیرے لہجے کی فصاحت سے

ابھی تک تیری سچائی کی ہیبت سے

ابھی تک ذوالفقار بے بدل کی ضرب قدرت سے

دیواریں ہیں۔ آپؐ کے دو کسن بچوں کے مزارات کے نشانات مٹا دیئے گئے ہیں۔

### فکر و نظر

11 جنوری 2005ء ..... بحق آیت اللہ خامنہ ای میں حضرت امام محمد

تقیؑ کی شہادت کی مناسبت سے مجلس میں حاضر ہوئے۔ آیت اللہ نوری ہمدانی نے فکر انگیز خطاب کیا۔ بعد ازیں ہمارے کاروان کے حضرات و خواتین کے لئے الگ الگ علمائے کرام کے مواعظ حسنہ کا اہتمام کیا گیا۔ آیت اللہ صابری ہمدانی نے کتب تشیع کی فضیلت و انفرادیات کو عام فہم اور دل نشین انداز میں بیان کیا۔ انہوں نے جناب سیدہ اور جناب نذیب عالیہ کے مصائب اور ائمہ اطہار علیہم السلام کی اولادِ امجاد کی مظلومیت کے واقعات کو پُر درد پیرائے میں پیش کیا۔

### اک معما ہے

12 جنوری 2005ء ..... عمارتِ زعفرانی میں گروپ لیڈر نے مجلس

پڑھی۔ بعد از نمازِ عشاء مصنف نے ان کی معیت میں ریاض الجنہ کی زیارت کی۔ سید المرسلین صلی اللہ علیہ وآلہ وسلم کی محراب کے سامنے آپؐ کی نمازِ زیارت ادا کی۔ روضہ اقدس کو قریب سے دیکھنے کا شرف نصیب ہوا۔ آپؐ کی زیارت پڑھنے یا روئے کے سامنے کھڑے ہو کر دعا مانگنے کو شرک و بدعت سمجھا جاتا ہے اور پہریدار اس سے روکنے کے لئے ہمہ وقت چوک رہتے ہیں۔ ایک معما ابھی تک حل نہیں ہو سکا کہ صفائی تو سنت ہے۔ رسول کریمؐ نے اسے نصف ایمان قرار دیا ہے۔ حیرت ہوئی کہ سارے عالم کو چراغِ حق سے روشن کرنے والے کے روضہ اطہر کو تاریک کیوں رکھا گیا تھا۔ بے چہرگی کو چہرہ عطا کرنے والے اور بے رخی کو قبلہ رخ کرنے والے کی

ہے۔ اس مسجد کا دروازہ اینٹوں سے چن دیا گیا ہے۔ مسجد حضرت سلمان فارسیؑ اور مسجد فتح باقی ہیں۔ مسجد فتح کے مقام پر آنحضرت صلی اللہ علیہ وآلہ وسلم تشریف فرما تھے۔ یہیں آپؐ کو غزوہ خندق کی فتح کی خبر ملی۔ موجود مساجد کے اندر اور مسجد خاتونِ جنتؑ کی دیوار کے ساتھ نماز تہیہ مسجد ادا کی۔ گروپ لیڈر نے بتایا کہ مسجد ففتح میں حرمت شراب کی آیت نازل ہوئی۔ اس میں مومنین باجماعت نماز ادا کرتے تھے۔ اسے سہار کر دیا گیا ہے۔ مسجد جمعہ میں حضور اکرم صلی اللہ علیہ وآلہ وسلم نے سب سے پہلی نماز جمعہ پڑھائی۔

اسلام کی اولین مسجد، مسجد قبا میں نماز ظہرین ادا کی۔ جناب سیدہ اور امام زین العابدین سید الساجدین علیہم السلام کا بیت الحزن دور سے دیکھا۔ ڈرائیور کا بیان تھا کہ ایک دفعہ اس کا بھائی ایک قافلے کو بیت الحزن کے قریب لے گیا جس کی وجہ سے ابھی تک جیل میں ہے۔ مسجد رد القس کو بھی قافلے سے دیکھا۔ اس مسجد کو بھی منہدم کر دیا گیا ہے۔ کچھ آثار باقی ہیں۔ مشربہ ام ابراہیمؑ کی زیارت کی۔ اس مقام پر حضرت ابراہیمؑ ابن رسول اللہؐ کی والدہ ماجدہ حضرت ماریہ قبطیہ اور حضرت امام علی رضاؑ کی والدہ طاہرہ حضرت نجمہ خاتونؑ آسودہ خاک ہیں۔ آیت اللہ شیخ عامری کا مدرسہ اور کھجوروں کا باغ اسی علاقے میں واقع ہے۔ یہ مومنین کا محلہ ہے۔ مومنین کو کھجور کی کاشت کی وجہ سے غولی کہتے ہیں۔ گروپ لیڈر نے بتایا کہ ایک مرتبہ انہیں مدینہ منورہ سے جلا وطن کر دیا گیا تھا۔ خدا کا کرنا کیا ہوا کہ کھجوریں سوکھ گئیں اور جہاں وہ جلا وطن کئے گئے وہاں سے تیل نکل آیا۔ لہذا انہیں واپس بلا لیا گیا۔

صادق آل محمد حضرت امام جعفر صادقؑ کے مدرسے کی زیارت کی۔ اس درس گاہ سے مختلف علوم کے چشمے پھوٹے اور آپؐ کے حلقہٴ درس میں شامل ہونے والوں میں سے نابغہٴ روزگار شخصیتیں پیدا ہوئیں۔ اب مدرسے کی صرف

## اک بار پھر چلے

14 جنوری 2005ء ..... جنت البقیع میں الوداعی زیارت کی۔ مسجد نبویؐ میں پانچ معصومین (جن کے مقدس مزارات جنت البقیع میں ہیں) کی نماز زیارت اور اس قبرستان میں مدفون دیگر برگزیدہ ہستیوں کی نماز ہدیہ زیارت ادا کی۔

چھ بجے شام مدینہ منورہ سے مکہ مکرمہ کے لئے بس کے ذریعے روانگی ہوئی۔ مسجد شجرہ سے عمرہ تمتع حجۃ الاسلام کے لئے احرام باندھا۔ ڈھائی بجے رات مکہ مکرمہ پہنچے۔ حجاج کرام کے ازدحام کی وجہ سے ہوٹل کا راستہ بند تھا۔ پنڈ بیک اٹھائے اور قیام گاہ پہنچے۔ بقیہ سامان نو بجے دن پہنچایا گیا۔

## رہرو در ماندہ پر ایسا کرم

15 جنوری 2005ء ..... چند باہمت احباب نے گروپ لیڈر کی قیادت میں عمرہ تمتع حجۃ الاسلام ادا کیا۔ دیگر خواتین و حضرات تھکاوٹ کی وجہ سے ان کا ساتھ نہ دے سکے۔ مصنف بھی در ماندگان میں شامل تھا۔ کچھ افراد نے اس روز پاکستان سے آکر گروپ لیڈر کی رہنمائی میں عمرہ ادا کرنا تھا۔ مصنف نے سوچا ان میں شامل ہو جائے گا۔ وہ نو بجے رات تک نہ پہنچے تو گروپ لیڈر نے بکمال مہربانی مصنف کی رہنمائی کی اور خالق کے فضل و کرم سے انتہائی رش کے باوجود ایک گھنٹہ پینتیس منٹ میں عمرہ ادا کیا۔ عام طور پر عمرے کی ادائیگی کے لئے دو ڈھائی گھنٹے چاہئیں۔ ہمارے کاروان میں یہ شاید سب سے کم وقت میں ادا ہونے والا عمرہ تھا۔ ہمارے گروپ لیڈر کو پانچویں حج کی سعادت نصیب ہو رہی تھی۔ ان کے لئے بھی اتنے کم وقت میں اس فریضے کی ادائیگی تعجب کا باعث بنی اور انہوں نے بارہا احباب سے اس کا تذکرہ کیا۔ رب کریم جب چاہتا ہے رہرو در ماندہ کی حرکت میں برکت اور

آخری آرام گاہ کی بابت اتنی بے بسی کیوں روا رکھی گئی۔ جہاں واش رومز چکا کر رکھے گئے تھے وہاں اس مقدس مقام پر کانغذوں کے ٹکڑے کیوں بکھرے ہوئے تھے۔ کیا منتظمین کے پاس اتنا وقت بھی نہیں تھا کہ وہ روٹے کے اندرونی حصے کو صاف کر دیتے۔ آخر یہ سب کچھ کس مصلحت کے تحت تھا۔ یہ افسوس ناک منظر دیکھ کر طبیعت سخت مکدر ہوئی۔

اک معما ہے سمجھنے کا نہ سمجھانے کا

## معمولی میں غیر معمولی

13 جنوری 2005ء ..... بعض واقعات بظاہر معمولی نوعیت کے ہوتے ہیں مگر غور کیا جائے تو ان میں حکمت کا کوئی نہ کوئی پہلو اور کرم کا کوئی رنگ ہوتا ہے۔ نماز فجر کی ادائیگی کے بعد گروپ لیڈر اور مصنف اپنی قیام گاہ کی طرف آرہے تھے کہ ایک دکاندار نے آواز دی۔ یہ دو بیک کم قیمت پر لیتے جائے۔ یوں لگتا تھا کہ وہ کسی علاقے سے کاروبار کرنے آیا تھا اور اب اسے سمیٹ کر واپس جانا چاہتا تھا۔ ہمیں واقعی بیک کی ضرورت تھی۔ اگر ہم قصداً خریداری کے لئے جاتے تو شاید ہمیں اتنی کم قیمت میں نہ ملتے۔ ایک سو بیس ریال کے بیک ہمیں پچاس ریال میں مل گئے۔ احباب کو بتایا تو انہیں حیرت ہوئی۔

گروپ لیڈر نے عمارت زعفرانی میں مجلس عزا سے خطاب کرنے کی سعادت حاصل کی۔ نماز عشاء کے بعد جنت البقیع میں مدفون پانچ معصومین علیہم السلام کی نماز زیارت مسجد نبویؐ میں ادا کی۔

صدائے ہوا کی تاثیر رکھ دیتا ہے۔

جہاں اور بھی ہیں

16 جنوری 2005ء ..... فدا علی شگری، مرزا محمد ارتضیٰ، نیر حسن

نقوی، رزاق حسین جعفری اور مصنف نے گروپ لیڈر کی معیت میں معاہدہ آیت اللہ خانہ ای میں ایک سیمینار میں شرکت کی۔ مسلمان ممالک سے آئے ہوئے علماء اور دانشوروں نے عربی، فارسی، انڈونیشی، ترکی اور انگریزی میں حاضرین سے خطاب کیا۔ ان خطابات میں دقیق علمی نکات اور حالات حاضرہ پر فکر انگیز خیالات سننے کا موقع ملا۔ دوپہر کا کھانا وہیں کھایا۔ کھانے کا اہتمام بڑی نفاست سے کیا گیا تھا۔

یوم عرفہ کے سلسلے سے مشعر الحرام تک

18 جنوری 2005ء ..... ایک ہلکے بیک میں ضروری سامان رکھ کر

میدان عرفات میں وقوف کا مرحلہ آن پہنچا۔ ہوٹل کے منجر نے صاف کہہ دیا کہ ہوٹل کی انتظامیہ، نقدی کی چوری کی ذمہ دار نہیں ہوگی۔ چنانچہ گروپ لیڈر کے پاس پیسے جمع کرائے گئے۔ انہوں نے وہ امانتیں بطوف مکتب کے پاس جمع کرا دیں۔

حرم پاک میں ساڑھے چار بجے سہ پہر مقام ابراہیمؑ کے پاس حج تمتع کی نیت کی۔ دس بجے شب بس کے ذریعے عرفات روانگی ہوئی۔ رات تقریباً بارہ بجے عرفات پہنچے۔ خواتین و حضرات اپنے مخصوص خیمے میں چٹائیاں بچھا کر محو استراحت ہوئے۔

19 جنوری 2005ء ..... سید الشہداء کی دعا، دعائے حضرت امام

حسینؑ (میدان عرفات میں) کا مطالعہ کیا۔ یہ دعا، دعائے روز عرفہ کے نام

سے بھی مشہور ہے۔ یہ دعا آپؑ نے میدان عرفات میں لوگوں کے اجتماع میں پڑھی تھی۔ معرفت و حکمت سے منور آپؑ کے ایک ایک جملے کا مطالعہ کرتے ہوئے یہ نورانی اور ایمان افروز جملہ نظر نواز ہوا:

﴿اللَّهُمَّ اجْعَلْ غِنَايَ فِي نَفْسِي وَ الْيَقِينَ فِي قَلْبِي﴾

بار الہا میرے نفس کو غنی بنا دے اور میرے دل میں یقین پیدا کر دے۔

اس موقع پر کریم کر بلا سے اس قطعے کی خیرات ملی:

فہم دین مبین

ہے یہ التجا مرے لم یزل مجھے فہم دین مبین دے  
وہ جو ایک سجدے سے کھل اٹھے مجھے ایسا داغ جبین دے  
ہیں جو یوم عرفہ کے سلسلے مجھے ان سے کوئی کڑی ملے  
مرا نفس، نفس غنی بنے، مرے دل کو سر یقین دے

زوال آفتاب سے غروب آفتاب تک ہمارا کاروان مولانا فیض علی کرپالوی کے کاروان محمدیہ کے ساتھ رہا۔ ہمارے گروپ لیڈر اور مولانا فیض علی کرپالوی نے مؤثر مواعظ حسنہ بیان کئے اور مصائب بھی پڑھے۔ مولانا فیض علی کرپالوی نے لفظ ”عرفات“ کی وضاحت کرتے ہوئے کہا کہ عرفات کا مطلب ہے ”معرفت کی جگہ“ یہاں ہر فرد کو خالق، نفس، امام زمانہ، واجبات اور گناہوں کی معرفت حاصل کرنی چاہیے۔ نماز ظہرین مولانا فیض علی کرپالوی کی اقتداء میں ادا کی گئی۔ دعائے توسل کا ایک حصہ گروپ لیڈر اور دوسرا مولانا فیض علی کرپالوی نے پڑھا۔ دعائے روز عرفہ گروپ لیڈر نے پڑھی۔

آٹھ بجے بس کے ذریعے عرفات سے روانہ ہوئے۔ بس یوں بچھے کہ بس

حج کے مہینے تو آپ سب کو معلوم ہیں۔ (شوال، ذوالقعدہ، ذوالحجہ) میں جو شخص ان مہینوں میں اپنے اوپر حج لازم کرے تو احرام سے آخر حج تک نہ عورت کے پاس جائے نہ کوئی اور گناہ کرے اور نہ جھگڑے۔ (۱)

یہ صورت حال نہایت صبر آزمائی۔ ادھر احرام کا احترام جھگڑے سے مانع تھا ادھر ہمارے گروپ لیڈر چند احباب امجد حسین، محمد سلیم، اقبال حسین، سید بشر حسن نقوی، سید نیر حسن نقوی اور نواب خان کو ہمراہ لے کر قربانی کے لئے گئے ہوئے تھے۔ یہ خدشہ تھا کہ اگر ہم ان لوگوں سے الجھ پڑے تو کہیں گروپ لیڈر ناراض نہ ہو جائیں کہ ان کے آنے تک تو صبر کرتے۔ بہر حال بہت دل آزاری ہوئی۔ بے خوابی کے عالم میں دوپہر کاٹی۔ گروپ لیڈر نے قربانی مکمل ہونے کی اطلاع بھیجی تو حلق کرایا۔ جب وہ چتر (74) افراد کی نیابت میں قربانی کر کے واپس تھکن سے ٹڈ حال خون آلود احرام کے ساتھ خیمے میں آئے تو ہم نے انہیں ماجرا سنایا۔ وہ کچھ وقت تو خاموش کھڑے رہے، پھر نبھانے انہیں کیا سوچھی کہ ایک صاحب کے نیچے سے چٹائی کھینچ کر ادھر دے ماری اور کہا کہ تم آرام کر سکتے ہو تو ہم کیوں نہیں کر سکتے۔ گویا اس وقت گروپ لیڈر مولانا سید حسن عسکری نقوی کے نقوی نشانات پس منظر میں چلے گئے اور عسکری آثار پیش منظر میں پوری شدت کے ساتھ ابھر آئے تھے۔ ان کے پارے کو چڑھا ہوا دیکھ کر ہمارے حوصلے بھی بلند ہو گئے۔ ہم نے بھی حسب حیثیت ان کی ہاں میں ہاں ملائی۔ فریقین کے ہاتھ ہوا میں لہرائے مگر بچاؤ ہو گیا۔ آخر کار فیصلے کے مطابق ان میں سے ایک صاحب اپنا سامان لپیٹ کر چلتے بنے اور باقی ایک طرف

(۱) القرآن حکیم، البقرہ، آیت ۱۹۷

کے ساتھ بس بجوی ہوئی تھی۔ تیرہ کلومیٹر کا فاصلہ طے کر کے ساڑھے گیارہ بجے رات مزدلفہ (مشعر الحرام) پہنچے۔ رمی کے لئے کنکریاں اکٹھی کیں۔ ہوا بھرے تکیوں پر سر رکھ کر کھلے آسمان کے نیچے اپنی اپنی چٹائی پر لیٹ گئے۔

نفس امارہ کو گر مارا

20 جنوری 2005ء ..... وقت طلوع آفتاب، کوئی سوا سات بجے کا عمل تھا کہ مشعر الحرام سے پیدل روانہ ہوئے اور سوا دس بجے منی میں پہنچے۔ اپنے خیمے میں آدھا گھنٹہ آرام کرنے کے بعد رمی کے لئے چل دیئے۔ تا حد نظر حجاج کرام کا سیلاب اٹھا ہوا تھا۔ جرہ عقبی (بڑے شیطان) کو کنکریاں ماریں۔ ساڑھے گیارہ بجے خیمے میں پہنچے تو کیا دیکھا کہ ہمارے خیمے پر کسی اور کاروان کے حاجی قابض ہو کر بڑے اطمینان سے پاؤں پیارے سو رہے تھے۔ ان کے ساتھ خواتین تھیں جنہیں انہوں نے ساتھ والے خیمے میں ٹھہرایا ہوا تھا۔ دراصل ان چودہ افراد کو ایک ہی خیمہ الاٹ ہوا تھا لیکن ان کے گروپ لیڈر کے خیال کے مطابق ان کا ایک خیمے میں سونا خلاف شریعت تھا۔ یہ بات ہماری سمجھ میں نہ آئی کہ کسی کو اذیت دینا کون سی شریعت میں جائز تھا۔ ہم نے ان کی بہتری منت سماجت کی مگر بے سود۔ مکتب کے کارندوں نے بھی انہیں بہت سمجھایا، احرام کے تقدس کا حوالہ دیا، حج کے احترام پر گفتگو کی مگر وہ ٹس سے مس نہ ہوئے۔ ہم تھکن سے چور بیٹھ گئے۔ ان میں سے ایک صاحب کو ہمارا بیٹھنا بھی ناگوار گزرا۔ انہوں نے کہا، اپنا سامان باہر لے جاؤ۔ تب قرآن حکیم کی اس آیہ مقدسہ کی حکمت پوری طرح کھل گئی۔

﴿الْحَجُّ أَشْهُرٌ مَّعْلُومَاتٍ فَمَنْ فَرَضَ فِيهِنَّ الْحَجَّ فَلَا رَفْكَ وَلَا فُسُوقَ وَلَا جِدَالَ فِي الْحَجِّ﴾

اس کی حکمت، ورنہ اس کے خزانے میں کمی نہیں۔ پہاڑوں سے بہتے ہوئے پانی کے تیز دھارے سے سڑکوں پر چلنا محال تھا۔ پاؤں اکھڑے جا رہے تھے۔ گاڑیاں سڑکوں کے کنارے ساکت ہو گئیں۔ ہم متحرک رہے۔ یہاں تک کہ بعض افراد نے ہل کے نیچے اور کچھ نے پلازوں کے سامنے اوٹ میں پناہ لی۔ بہر صورت سر سے پاؤں تک سامان سمیت خوب بھیکے۔ اس طرح خالق نے ایک یادگار سفر کو عمر بھر کا ہم سفر بنا دیا۔ ہمارے قافلے کے کچھ احباب پانچ بجے، کچھ چھ بجے اور بعض ساڑھے چھ بجے اپنی اپنی قیام گاہ پہنچے۔ البتہ گاڑی سے آنے والوں کی رسائی رات ساڑھے گیارہ بجے ہوئی۔ اس سفر میں ہمارے کاروان کے سب افراد اللہ تعالیٰ کے کرم سے صحیح و سالم اپنے ٹھکانے پر پہنچ گئے۔ دیگر قافلوں کے کچھ لوگ سرگرمی میں سفر کر رہے تھے، پانی کے تیز ریلے کی زد میں آ کر ان میں سے بعض دارفانی سے چل بے۔

### قیام منی ..... ایک تاثر

قرآن مجید میں ارشاد رب العزت ہے:

﴿وَلَا تَزِرُ وَازِرَةٌ وِزْرَ أُخْرَىٰ﴾

اور کوئی شخص کسی دوسرے کے گناہ کا بوجھ نہیں اٹھائے گا۔ (۱)

اس آیت کریمہ کی روشنی میں ویسے تو سب عبادات کی حکمت واضح ہوتی ہے لیکن خاص طور پر حج کی جسمانی مشقت کا پہلو کھل کر سامنے آتا ہے۔ یہ ریاضت طلب عبادت محشر کی صعوبت کے لئے ایک مقدمہ ہی تو ہے۔ اس کی تربیت دی جا رہی ہے کہ یہیں سے اسی بات کو پلے باندھ لینا چاہیے کہ اس راہ حق میں جو بھی

(۱) القرآن حکیم، الانعام، آیت ۱۶۳

ہو کر لیٹ گئے۔ ہم بھی سونے (شب ب سری) کی نیت کر کے دوسری سمت کمر سیدھی کرنے کے لئے دراز ہوئے۔

21 جنوری 2005ء ..... جرہ صغریٰ (چھوٹا شیطان) جرہ وسطیٰ (درمیانہ شیطان) اور جرہ کبریٰ (بڑا شیطان) کو رمی کی۔ اس روز رش قدرے کم تھا لہذا سہولت کے ساتھ شیطاں کو کنکریاں مارنے کا عمل سرانجام پایا۔ ساڑھے نو بجے خیمے سے نکلے تھے اور ساڑھے گیارہ بجے واپس پہنچ گئے۔

نماز مغربین کے بعد آغا محمد شفا نجفی خطیب مسجد امام الصادقؑ اسلام آباد نے فکر انگیز خطاب کیا اور مؤثر مصائب پڑھے۔ اس مجلس کا اہتمام بطور خاص مرزا محمد ارتضیٰ اور فدا علی شگری نے کیا تھا۔ اس رات مولانا صادق حسن کا بصیرت افروز بیان سننے کا موقع ملا۔ پونے بارہ بجے خیمے میں واپس ہوئی۔

### دُرِ ناسفہ کا پیغام

22 جنوری 2005ء ..... نو بجے دن رمی کے لئے خیمے سے روانہ ہوئے۔ درمیانہ رش تھا۔ حسب ترتیب رمی کی۔ گیارہ بجے خیمے میں پہنچے۔ بقیہ کنکریوں کو خیمے میں دفن کیا۔

بعد زوال ساڑھے بارہ بجے مکہ مکرمہ کے لئے روانہ ہونے کا پروگرام تھا مگر بوجہ وقت پر رواگئی نہ ہو سکی۔ ڈیڑھ بجے پیدل رواگئی ہوئی۔ کچھ ساتھیوں نے گاڑی کا سہارا لیا۔ ہمارا کاروان چلا تو ایک ساتھ تھا مگر راستے میں تین حصوں میں بٹ گیا۔ حجاز مقدس میں بارش کبھی کبھار ہوتی ہے۔ اس روز صبح ہی سے دُرِ ناسفہ برس رہے تھے۔ راستے میں ایک گھنٹہ طوفانی بارش ہوتی رہی۔ ابر رحمت ہمارے سروں پر برسا اور موسلا دھار برسا۔ پروردگار نے دکھا دیا کہ اگر اس علاقے کو بارش کم دیتا ہے تو

حسن نقوی اور مصنف ونگن کے ذریعے غار حرا (جبل نور) کی طرف روانہ ہوئے۔ آٹھ بجے شاپ پر اترے۔ جبل نور کی سمت چلنا شروع کیا۔ چڑھائی چڑھتے چڑھتے اور پہاڑ کے پہلے پتھر تک پہنچتے پہنچتے مصنف کی سانس پھول گئی۔ ابھی چند قدم ہی چلا تھا کہ ہمت جواب دے گئی۔ آنکھوں کے سامنے اندھیرا چھا گیا۔ سر پکڑنے لگا۔ سوچا کہ آج زندگی کا آخری دن ہے۔ بیک سے پانی کی بوتل نکالی۔ چند گھونٹ پئے۔ کچھ جان میں جان آئی۔ اللہ کا نام لے کر دوبارہ قدم بڑھانے لگا۔ ساتھی آگے نکل چکے تھے۔ کہیں کہیں فٹ پاتھ بنے ہوئے تھے۔ زیادہ تر راستہ دشوار گزار تھا۔ دو ایک مشکل مقامات پر خدا کے بندوں نے دھیری کی۔ جب احساس ہوا:

ابھی کچھ لوگ باقی ہیں جہاں میں

بار بار خیال آیا کہ جب ذرائع مواصلات نہیں تھے، رسول رحمت، محسن انسانیت صلی اللہ علیہ وآلہ وسلم کس قدر تکالیف برداشت کر کے یہاں تشریف لاتے ہوں گے۔ آخر کار آپ ہی کی فقیر نواز عاطفت نے سہارا دیا اور دس بجے غار حرا کے دہانے پر جا پہنچا۔ وہاں کچھ ساتھیوں سے ملاقات ہوئی۔ غار تھوڑے ہی فاصلے پر ڈھلوان پر واقع تھا مگر زائرین کے ازدحام کی وجہ سے آگے جانا دشوار تھا۔ دو رکعت نماز شکر ادا کی۔ اور واپسی کا راستہ اختیار کیا۔ واپسی پر گروپ لیڈر، محمد بسطین اور مصنف ہم سفر تھے۔ تھوڑی دیر سٹائے، پھل کھائے اور تازہ دم ہو کر چل دیئے۔ کچھ لوگ نیچے اتر رہے تھے اور کچھ اوپر چڑھ رہے تھے۔ گروپ لیڈر نے بتایا کہ وہ اس سے قبل تین مرتبہ غار حرا گئے مگر اتنا رش کبھی نہیں دیکھا۔ اس سفر میں مصنف نے سوچا کہ یہ جنوری کا مہینہ ہے۔ آسمان پر ہلکے ہلکے بادل ہی ہیں مگر پھر بھی پیاس سے حلق سوکھا جا رہا ہے۔ موسم گرما میں بھی تو لوگ غار حرا کی زیارت کو جاتے ہوں گے۔ آفرین ان کے جذبہ و شوق پر!

تکلیف ہو اسے خود برداشت کرنا ہوگا۔ اپنے نفس کو مشقت و ریاضت کا عادی بنانا ہوگا۔ تاکہ راہِ خیر میں ہر مشکل گھڑی کا مقابلہ عزم و ہمت کے ساتھ کرنے کا ملکہ پیدا ہو اور اخروی زندگی میں اپنے خالق و مالک کے حضور سرخروئی اور اس کی خوشنودی کی منزل نصیب ہو۔ مگر مقامِ انسوس ہے کہ مٹی میں بعض احباب کے چہروں پر انتہائے انتشار کے آثار نمایاں تھے۔ ایک دوسرے سے خفگی کا اظہار ہوا۔ بلاشبہ اس بار مکتب کے کارکنان کے بیان کے مطابق ہر خیمے میں پہلے کی نسبت افراد کی تعداد زیادہ تھی اور حسب معمول کھانے کا معیار تسلی بخش نہیں تھا لیکن سوچنے اور سمجھنے کی بات یہ ہے کہ انہی تکالیف کو سہہ کر من کو برداشت کا خوگر بنانا اس عبادت کا ایک اہم پہلو ہے۔ اگر اس میں خدا نخواستہ بے حوصلگی کے باعث کسی کی دل آزاری ہو تو ممکن ہے اس عظیم عبادت کے ثمرات حاصل نہ ہوں اور یہ بہت بڑی محرومی اور کم نصیبی ہوگی۔ خالق کائنات جملہ مومنین و مومنات کو اس عبادت کے ثمرات سے بہرہ ور ہونے کی توفیق عطا فرمائے۔

اٹھارہ ارکان

23 جنوری 2005ء ..... نو بجے شب اعمال مکہ کا آغاز ہوا اور بارہ بجے رات یہ اعمال سرانجام پائے۔ بحمدِ اللہ ان اعمال کے ساتھ حج کے اٹھارہ ارکان پایہ تکمیل کو پہنچے۔

یہ تو فقط انہی کی عطا لے گئی مجھے

26 جنوری 2005ء ..... ساڑھے سات بجے صبح ہم سات افراد گروپ لیڈر، فدا علی شگری، سید فرزند حسین شاہ، سید عطا حسین شاہ، محمد بسطین، سید نیر

## مشغول حق

25 جنوری 2005ء

غالب ندیم دوست سے آتی ہے بوئے دوست  
مشغول حق ہوں بندگی بوتراب میں

عمارت 4110 میں جشن غدیر کا اہتمام کیا گیا۔ پروگرام کا آغاز دو بجے دن ہوا۔ سید محمد عقیل شاہ نے شعر و سخن سے مزین نکات کے فرائض سرانجام دیئے۔ سید مبشر حسن نقوی نے آیات مقدسہ کی تلاوت کی سعادت حاصل کی۔ راجا جواد الحسن نے مؤثر سخن کے ساتھ حمد و نعت اور منقبت کا ہدیہ پیش کیا۔ انہوں نے اپنے والد مرحوم راجا احسان اللہ کا کلام بھی سنایا۔

مصنف نے شہنشاہ فصاحت و بلاغت امیر المومنین امام المتعین حضرت علی مرتضیٰ علیہ السلام کی بارگاہ میں اپنے کلام کے ساتھ مختصر گفتگو کا نذرانہ پیش کیا۔ کاروان محمدیہ کے ایک فرد سید اکمل حسین نے پُر اثر سخن کے ساتھ منقبت پڑھی۔ گروپ لیڈر مولانا سید حسن عسکری نقوی نے موقع کی مناسبت سے اپنے مخصوص انداز میں سیر حاصل خطاب کیا۔

پاس وفا

31 جنوری 2005ء ..... دس بجے دن طواف و دارع کیا اور نماز

طواف ادا کی۔ رخت سفر باندھا۔ اکثر احباب کو خدشہ لاحق تھا کہ ان کا سامان مجوزہ وزن سے زیادہ ہے، نجانے کیا ہوگا؟ اس کے لئے ایک وزن کرنے والی مشین بھی خریدی گئی۔ کچھ احباب کا سامان تولایا گیا تو واقعی مقررہ وزن سے زیادہ نکلا۔ جن ساتھیوں کا سامان کم تھا ان سے توازن قائم کرنے کی کوشش کی تاہم کچھ کسر رہ گئی۔

یہاں بھی امت مسلمہ کی بد نظمی کی جیتی جاگتی تصویر نظر آئی۔ راستہ تنگ تھا۔ سب ایک دوسرے کی راہ روک کر کھڑے ہو گئے۔ ایک قدم آگے کو نہیں اٹھ رہا تھا۔ بالآخر کسی بندہ خدا کو رحم آیا اور اس نے دو لائنیں بنوائیں۔ ایک جانے والوں کے لئے اور ایک آنے والوں کے لئے۔ تب بے حرکت ہجوم کو جنبش ہوئی۔

سٹاپ پر باقی ساتھیوں سے ملاقات ہوئی۔ وٹکین کے ذریعے واپسی ہوئی۔ پانچ گھنٹوں میں یہ مستحب عمل مکمل ہوا۔ اس ہمت آزمائش کے دوران میں بارگاہ رسالت سے ایک نعت کی خیرات ملی۔

نعت

یہ تو فقط انہی کی عطا لے گئی مجھے  
کیسی بلندیوں پہ اٹھا لے گئی مجھے  
اک اک قدم پہ گر کے سنبھلنا محال تھا  
پھر یوں ہوا کہ باد صبا لے گئی مجھے  
تھک ہار کے جو بیٹھ گیا اک چٹان پر  
تب آئی ایک ضو جو اڑا لے گئی مجھے  
گویا کہ میں بھی سنگ تھا کوہ گراں کے ساتھ  
ان کی نگاہ فیض بہا لے گئی مجھے  
کہتے ہیں لوگ ابر کا سایہ سروں پہ تھا  
کہتا ہوں میں کہ ان کی ردا لے گئی مجھے

27 جنوری 2005ء ..... گروپ لیڈر نے عمارت 4110 میں مجلس

عزاء سے خطاب کا شرف حاصل کیا۔

☆☆☆☆☆

مگر جس طرح اس تحریر کا عنوان اردو نظم کے ایک بڑے شاعر اختر حسین  
جعفری کی نظم کی دولائوں

”ہوا دریا تو رکھتی ہے۔“

ہوا ساحل نہیں رکھتی“

سے اخذ کیا گیا اور یہ اس رمز کا عکاس ہے کہ یہ سفر، طویل مسافت کی ایک منزل  
ہے۔ اس کا انجام تو حیاتِ سفر شعار کی آخری سانس کی مسافرت سے جڑا ہوا ہے۔

☆☆☆☆☆

ہوٹل سے جدہ روانگی کا وقت گیارہ بجے رات تھا مگر حسب سابق بس وقت پر نہ پہنچی۔  
اس موقع پر اربابِ بست و کشاد بھی کیا کرتے، انہیں اتنے بڑے ہجوم کی نقل و حمل  
کے انتظامات سے عہدہ برآ ہونا تھا۔ خیر ہم بس کے انتظار میں بے بسی کے عالم میں  
الانتظار اشد من الموت کی کیفیت سے دوچار رہے۔ ایک بجے رات بس پہنچی اور  
ہم تین بجے جدہ پہنچے۔ مرزا محمد ارتضیٰ کی بدولت ایک دردمند اہل وطن نے سفر حج کا  
لحاظ کرتے ہوئے ہمدردی کی۔ سب کا سامان کسی رکاوٹ کے بغیر پاس ہو گیا۔

ہوا ساحل نہیں رکھتی

یکم فروری 2005ء ..... فلائٹ کا وقت گیارہ بج کر بیس منٹ دن

تھا۔ (پاکستان کے معیاری وقت کے مطابق ایک بج کر بیس منٹ)۔ PK 1716  
نے بروقت پرواز کی اور چھ بجے شام اسلام آباد انٹرنیشنل ایئرپورٹ پر اترا اور یوں  
کاروانِ غارِ یاسر کا وہ سفر حج اختتام پذیر ہوا جس میں گروپ لیڈر مولانا سید حسن  
عسکری نقوی کی قیادت میں شیخ امجد حسین، شیخ محمد بسطین، شیخ اقبال حسین اور محترمہ  
قیصرہ فاطمہ جیسے دریا دل، مولا کے نام پر دل کھول کر خرچ کرنے والے، سید سجاد حیدر  
زیدی جیسے ہمدرد جنہوں نے اپنا بیشتر وقت اپنے فرائض حج کی ادائیگی کے ساتھ ساتھ  
دو ضعیف اور مریض میاں بیوی کی دیکھ بھال کے لئے وقف کیا۔ مرزا محمد ارتضیٰ جیسے  
وضعدار، فدا علی شگری جیسے منکسر المزاج، سید فرزند حسین شاہ جیسے دلنواز، سید نیر حسن  
نقوی جیسے معاون و مددگار، راجا جواد الحسن اور راجا ناصر حسین جیسے اسمِ مسلمی، حلیم و  
بردبار اور سید مبشر حسن جیسے دلپذیر سید رزاق حسین جعفری جیسے زندہ دل، ڈاکٹر محمد  
عارف خورشید، ملک غلام شبیر جیسے نغمسار، سید اذکار حسین شاہ اور ظفر اقبال جیسے  
صاحبانِ ذکر و فکر ہم سفر شامل تھے۔



حج کی الہی دعوت اس لئے ہے کہ مومنین خود کو ایک دوسرے  
کے نزدیک دیکھیں اور مسلمانوں کے اتحادی پیکر کا نظارہ اپنی  
آنکھوں سے کریں۔ حج اجتماعی طور سے شیاطین انس و جن  
سے برأت و بیزاری کا اظہار کرنے کے لئے ہے۔ یہ اسلامی  
امت کے اتحاد و یک جہتی کی تمرین ہے

ولی امر المسلمین

سید علی خامنہ ای